

Mülkamanyň köprüsi

Category: Goşgular, Kitapcy

написано kitapcy | 23 январа, 2025

Mülkamanyň köprüsi MÜLKAMANYŇ KÖPRÜSI

Bir wagtlar Murgap jylawyn çeýnäp,
Baharda çyrpynyp, akardy gaýnap.

Käte sil gelerdi şeýle bir joşup,
Gaçy galdyrardy adamlar üýşüp.

Derýa eçilse-de suwun içmäge,
Köprüsi ýok iki ýana geçmäge.

Köpler geçip bilmän horluk çekerdi,
Hyrçyn dişläp iki ýana bakardy.

Mülkaman diýilýän akyllý-dana,
Görüm-görelde ähli daýhana.

Nirä diýse bile gidäýjekleri,
Çagyryp diýenin edäýjekleri:

– Görýärsiňiz Murgap jylawsyz derýa,
Mydam mes iner dek çyrpynyp barýa.

Derýaň iki ýanam ullakan oba,
Gatnaşyp gelýäris biz ata-baba.

Köprüsi bolmansoň gatnaw kesilýär,
«Iki oba bir derýadan basylýar».

Diýseler, biz üçin aýypdyr, belki,
Köpri gurunmaga çagyrsak halky!

Menden bolsun çykjak ähli harajat,
Siz kömek etseňiz, taýýar hemme zat.

Şeý diýip, Mülkaman uly iş etdi,

Az salymyň içinde şol köpri bitdi.

Ol köpri tüýs jaý ýerinden guruldy,
Şondan soň gatnawam diýseň güreldi.

Atlymy, eşekli, pyýada barýa,
Arabaly geçip, guwanyp garýa.

Garaz, geçen adam seredip daşyn,
Mülkamana aýdyp geçýär alkyşyn.

Soň-soňlar şol köpri bozlup ýerinden,
Täzeden has çuňňur gazyp ýerinden,

Betondan mizemez köpri salyndy,
Ondan bärem geçdi ençe ýyl indi.

Ýene Mülkamanyň köprüsi diýşip,
Alkyş ýagdyrýarlar ýürekden joşup.

Özi bolmasa-da ady tutulýar,
Ýüreklere mähir bolup gatylýar.

Şeýle adam hakda söhbet açanlar,
Şindi-şindem şol köprüden geçenler.

Mülkamanyň adyn tutup geçýärler,
Hormat goýup, başyn atyp geçýärler.

Çary GURBANGYLYJOW. Goşgular